

Novruz gəlir, yaz gəlir – yurda xoş avaz gəlir

Bayram şənlikləri paytaxta bol sevinc, yeni gözəllik gətirib

Neçə gündür ki, Bakının hər yerində xalqımızın ən əziz və sevimli bayramı olan Novruz geniş və coşqu ilə qeyd edilir. Bu münasibətlə Heydər Əliyev Fondunun vitse-prezidenti, İDEA İctimai Birliyinin təsisçisi və rəhbəri Leyla Əliyevanın təşəbbüsü ilə “Bizim həyat” layihəsi çərçivəsində yaradılan məhəllələrdə şənliklər keçirilib.

Dünən Bakıda metronun “Gənclik” stansiyasının yaxınlığında Vaqif prospekti, Ceyhun Hacıbəyli, Şəmsi Rəhimov və Nəsim bəy Yusifbəyli küçələrinin kəsişməsində bu yaxınlarda Prezident İlham Əliyev və birinci xanım Mehriban Əliyeva tərəfindən açılışı həyata keçirilən yeni istirahət parkında bu parkın rəhbərliyi və “Regional İnkişaf” İctimai Birliyi ilə birgə Bakı sakinləri və şəhərimizin çoxsaylı qonaqları, həmçinin uşaq evlərinin balaca sakinləri üçün möhtəşəm Novruz şənliyi təşkil edilib.

Paytaxtın ayrı-ayrı rayonlarında, idarə və təşkilatlarda, ali təhsil ocaqlarında da bayram təntənələri olub.

Binəqədi rayonu



Novruz ərəfəsində Binəqədi rayonunun bütün ərazilərində parklar bayramsayığı bəzədilib, səmənilər quraşdırılıb.

Şənliklər silsiləsinin yekun tədbiri 7-ci mikrorayon, Abay Kunanbayev, 66 ünvanında Heydər Əliyev Fondunun vitse-prezidenti, İDEA İctimai Birliyinin təsisçisi və rəhbəri Leyla Əliyevanın təşəbbüsü ilə “Bizim həyat” layihəsi çərçivəsində yaradılan məhəllədə keçirilib. Bayram tədbirində rayon rəsmiləri, YAP fəalları, deputatlar, hüquq-mühafizə orqanlarının əməkdaşları, məhəllə sakinləri iştirak ediblər. Xüsusi olaraq ayrılmış sahədə Novruz adət-ənənələri nümayiş etdirilib. İştirakçılar bayramı yüksək sevinc hissi ilə qeyd ediblər. Müğənnilərin ifasında müxtəlif mahnılar səslənib, Novruzun əsas personajları olan Kosa, Keçəl və Bahar qızı toplaşanları şənləndirib və bayram tonqalının ətrafında sakinlərlə birgə rəqs ediblər.

Qədim ənənələrimizin canlandırıldığı şənlikdə ululuq və ağsaqqallıq rəmzi sayılan Dədə Qorqud bayram tonqalını qalamaqla bu şad gündə el-obanı birliyə, həmrəyliyə səsləyib. Hazırlanan müxtəlif növ bayram şirniyyatları tədbir iştirakçılarna təqdim olunub.

Milli Oftalmologiya Mərkəzi



Səhiyyə Nazirliyi və Akademik Zərifə Əliyeva adına Milli Oftalmologiya Mərkəzinin birgə təşəbbüsü ilə mərkəzin avtomobil sayyar klinikası ilaxır çərşənbə günü Mərdəcan qəsəbəsindəki 1 saylı sağlamlıq imkanları məhdud uşaqlar üçün Sosial Xidmət Müəssisəsində tibbi aksiya keçirilib.

Aksiya çərçivəsində 50-yə yaxın uşaq oftalmoloji müayinəyə cəlb olunub. Uşaqlarda miopik astigmatizm, allergik konyunktivit və digər göz xəstəlikləri aşkarlanıb. Müayinə zamanı ehtiyacı olan uşaqlar üçün dərman vasitələri verilib.

Novruz bayramı münasibətilə uşaqlar üçün şənlik təşkil edilib, bayram süfrəsi açılıb və onlara sovqatlar çatdırılıb. Keçəl və Kosa personajlarının iştirakı ilə keçirilən bu şənlik uşaqlara sevinc bəxş edib və bayramın ənənəvi ruhunu yaşadıb. Rəngarəng dekorasiyalar, bayram mahnıları və əyləncəli oyunlarla müşayiət olunan bu şənlik uşaqlar üçün unudulmaz anlar yaşadıb. Onlar Novruzun əsas atributları olan səməni, boyanmış yumurtalar və şirniyyatlarla bəzədilmiş süfrə ətrafında toplaşaraq bayramın ruhunu hiss ediblər.

Müəssisənin direktoru Sevinc Məlikova göstərilən tibbi dəstəyə, eyni zamanda, təşkil edilən bayram şənliyinə görə təşəkkürünü bildirib.

PAŞA Holding

Xeyriyyəçilik ənənəsini davam etdirən “PAŞA Holding” və “Bravo” supermarketlər şəbəkəsi “Vətən əmənlərinin keşiyindədir” layihəsi çərçivəsində şəhid ailələrinə Novruz bayramı münasibətilə sovqatlar çatdırıb.

2023-cü ildən etibarən “PAŞA Holding” 44 günlük Vətən müharibəsində şəhid olan qəhrəmanlarımızın 18 yaşadək olan övladları üçün sosial dəstək proqramı həyata keçirir. Proqram çərçivəsində Yeni il, Novruz, Qurban və Ramazan bayramları, eləcə də Zəfər Günü münasibətilə şəhid övladı olan ailələrə eyni qaydada bayram sovqatları təqdim olunur.

Novruz bayramı münasibətilə təqdim edilən so-



qatlar mart ayının əvvəlindən “Bravo” supermarketlər şəbəkəsi tərəfindən sözügedən şəhid ailələrinə çatdırılmaqdadır. Bayram sovqatlarına müxtəlif ərzaq məhsulları daxildir.

Qeyd edək ki, 2024-cü ildən cari proqrama antiterror tədbirləri zamanı şəhid olan şəxslərin övladları da əlavə edilib. Hazırda layihə 44 günlük Vətən müharibəsində, zəfərdən sonra və sentyabr təxribatları, antiterror tədbirləri zamanı şəhid olan şəxslərin, ümumilikdə, 1000-dən çox ailəsini, 2 mindən çox övladını əhatə edir.

“Nargis” Fondu

Artıq bir neçə gündür ki, “Nargis” Fondunun təşkilatçılığı ilə baharın gəlişini müjdələyən “Torpaq əlində, bahar ürəyimdə” xeyriyyə yarmarkası yenidən Bakı sakinləri və qonaqları üçün qapılarını açıb.

2019-cu ildən etibarən keçirilən bu yarmarka paytaxtın mərkəzində bayram ab-havası yaratmaqla yanaşı, eyni zamanda, yardıma ehtiyac duyan ailələrə ümid işığı olur. Belə ki, yarmarka sponsorlarının maliyyə dəstəyi və yarmarkada qurulan evlərin kirayəsindən toplanan bütün vəsait müxtəlif xəstəliklərdən əziyyət çəkən uşaqların müalicə və əməliyyat xərclərinin qarşılanmasına sərf edilir.

Tədbirin rəsmi tərəfdaşları Bakı Şəhər İcra Hakimiyyəti, “Azərişiq” ASC, Bakı Abadlıq Xidməti, Azərbaycan Dövlət Reklam Agentliyi, “Azərbaycan Hava Yolları” QSC, “Strafor Kəsim” və “E Point”dir. Yarmarka 36 böyük və 20 kiçik ev, 3 ədəd ikimərtəbəli restoran, Novruz bayramına aid peşəkarlar tərəfindən hazırlanmış dekorativ konstruksiya, balaca köşklər, oyun zonaları, fotozonalardan ibarətdir. Həmçinin yarmarka konseptinə yeniliklər edilərək şəhər sakinlərinin marağına səbəb olacaq yeni tematik guşələr istifadəyə verilib. Hər il olduğu kimi, internat məktəbləri, uşaq evləri, sığınacaqlar və sosial xidmət müəssisələrinin himayəsində olan uşaqlar yarmarkanın özəl qonaqlarıdır.

“Torpaq əlində, bahar ürəyimdə” xeyriyyə yarmarkası aprelin 15-dək fəaliyyət göstərəcək.

Bakı Slavyan Universiteti



Bu qabaqçıl ali təhsil ocağında “Yeni dövrün Azərbaycanı: Qərbi Azərbaycan ırsı və milli-mədəni dəyərlər” mövzusunda mərasim başdan-başa Novruz ruhunda düzənlənib.

Öncə mərasim iştirakçıları universitetin foyesində fakültələr tərəfindən hazırlanmış və Novruzun adət-ənənələrini əks etdirən guşələrlə tanış olublar. BSU-nun rektoru Anar Nəgiyev çıxışında deyib: “Biz Novruz tonqallarının bütün Azərbaycan ərazisində alovlanmasının şahidi olmaqdan qürur duyuruq. Prezident İlham Əliyevin Şuşada, Xankəndidə, Ağdamda, Xocalıda və digər bölgələrdə Novruz tonqalı yandırması hər birimizin qürur mənbəyidir. Biz çox xoşbəxtik ki, dövlətimizin başçısının qurduğu yeni dövrün Azərbaycanında yaşayırıq. Bugününümüzün

Novruz tonqalları zəfərimizin, suverenliyimizin, eləcə də bütövlüyümüzün rəmzinə çevrilib”.

AMEA-nın akademiki, Qərbi Azərbaycan İcmasının üzvü Abel Məhərrəmov, Azərbaycan Dövlət Pedaqoji Universitetinin (ADPU) beynəlxalq əlaqələr üzrə prorektoru, Qərbi Azərbaycan İcmasının üzvü professor Məhərrəmov, ADU-nun Azərbaycan ədəbiyyatı kafedrasının müdiri akademik Muxtar İmanov, AMEA Folklor üzrə Elmi Şurasının sədr müavini Mahmud Allahmanlı Novruz bayramının milli-mənəvi dəyərlər sistemindəki əhəmiyyətindən bəhs edərək onun xalqımızın tarixi yaddaşındakı yerindən söz açıblar. Eyni zamanda, Prezident İlham Əliyevin Qərbi Azərbaycana dair apardığı siyasətin tarixi ədalətin bərpasına yönəldiyini vurğulayıblar. Böyük Qayıdışın sülh, elm və əmin-amanlıq yolları ilə həyata keçiriləcəyinə inam ifadə olunub. Natiqlər Novruz bayramı münasibətilə iştirakçıları təbrik ediblər. Tədbir bayram konserti ilə yekunlaşıb.

Qala Dövlət Tarix-Etnoqrafiya Qoruğu



Möhtəşəm “Bahar sadası” Novruz şənliyi Qala Dövlət Tarix-Etnoqrafiya Qoruğu ərazisində yaddaqalan görüşlərlə əlamətdar olub.

“İçərişəhər” Dövlət Tarix-Memarlıq Qoruğu İdarəsi və Xəzər Rayon İcra Hakimiyyətinin birgə təşkilatçılığı ilə reallaşan bayram tədbirində qurumun və rayon icra hakimiyyətinin rəhbərliyi, şəhid ailələri, qazilər və rayon ağsaqqalları iştirak ediblər. Şənliyə Respublika Uşaq-Gənclər İnkişaf Mərkəzi, Bakı Şəhər Gənclər və İdman İdarəsi, peşə məktəbləri də qoşulublar.

Gün boyunca peşə məktəblərinin nümayəndələri öz bacarıqlarını sərgiləyib, sənətkarlar bazarında əl işləri təqdim olunub, açıq səma altında yerləşən Arxeoloji-Etnoqrafik Muzey Kompleksində dulusçuluq, xalçaçılıq, daşoyma kimi qədim sənət nümunələri nümayiş olunub.

Qala Qoruğunun meydançasında qurulmuş səhnədə tanınmış xalq artistlərinin rəngarəng musiqi nömrələri, rəqs qruplarının, nağara ansamblının, qarmon ifaçılarının çıxışları könülləri oxşayıb. Qonaqlar üçün milli boyama dərsləri, taxıl pannosu, amulet və talisman hazırlanması, parçadan kuklalar, kətan üzərində rəsm çəkmə, kukla teatrı və kitab məclisi kimi maraqlı ustad dərsləri təşkil olunub. Şənlik boyu qonaqlar milli şirniyyatların hazırlanmasını izləyərək dadına baxıblar, meydanı bəzəyən tonqalların alovu, xalq oyunlarının şən səsləri və rəngarəng tədbirlər Novruzun əsl ruhunu yaşadıb.

Bakı Metropoliteni



Novruz bayramı ilə əlaqədar “Bakı Metropoliteni” QSC ötən günlərdə “İçərişəhər” stansiyasında sərnəşinlər üçün ənənəvi şənliklərini təşkil edib.

Zəngin şou-proqrama bayramın əsas qəhrəmanları – Bahar qızı, Keçəl və Kosa ilə yanaşı, sirk ustaları

da qatılıblar. Əsas şou zamanı nəhəng oyuncaqlarla əyləncələr keçirilib, azyaşlı sərnəşinlərə bol hədiyyələr verilib, uşaqlar üçün kitablar təqdim olunub. Bundan əlavə, daha 4 stansiyada konsertlər olub.

“İçərişəhər” stansiyasında retro vaqonlardan ibarət qatar nümayiş etdirilib. Metropolitenin iş rejimində də müvafiq dəyişikliklər var. Şəhər mərkəzinə, bayram gəzintisi və müxtəlif tədbirlərin keçirildiyi məkanlara yaxın stansiyalarda sərnəşin axınının tənzimlənməsi məqsədilə əlavə işçi qüvvəsi cəlb edilməklə nəvbətçilik cədvəli tərtib olunub, xətlərə ehtiyat qatarlar buraxılıb.

Azərbaycan Dövlət Neft və Sənaye Universiteti



ADNSU-da Novruz bayramına həsr olunmuş şənlikdə tələbələrən hazırladıqları Novruz xoncaları və milli adət-ənənələrimizi əks etdirən bayram şirniyyatları nümayiş olunub.

Təbrik nitqi ilə çıxış edən rektor Rüfət Əzizov universitetin professor-müəllim heyətini və tələbələri milli bayram münasibətilə təbrik edib. Rektor bu gün Novruz bayramının Azərbaycanın bütün ərazilərində yüksək təntərəqlə qeyd olunduğunu vurğulayıb.

Tədbir ADNSU-nun “Gənclik” mahnı və rəqs ansamblının çıxışı, Novruz bayramının məşhur personajları – Kosa ilə Keçəlin təqdimatında maraqlı səhnəciklər, müxtəlif oyunlar və “Dərviş bənd” qrupunun maraqlı musiqi nömrələri ilə davam edib.

DSX-nin Xüsusi Məktəbi



Məktəblilər hərbi vətənpərvərlik ruhunun və sərhəddi peşəsinə marağın artırılması məqsədilə Novruz bayramı ərəfəsində Dövlət Sərhəd Xidmətinin (DSX) Xüsusi Məktəbində keçirilən görüşə dəvət olunublar.

Əvvəlcə şagirdlərə məktəbin fəaliyyəti və burada kursantlar üçün yaradılan şərait barədə ətraflı məlumat verilib. Maddi-texniki baza, təlim-tədris prosesi, kursantların gündəlik rejimi və sərhəddi kimi formalaşmaları üçün həyata keçirilən tədbirlərdən, Vətənin müdafiəsində onların rolundan danışılıb. Dövlət sərhədinin mühafizəsi işini şəərəflə yerinə yetirən peşəkar kadrların hazırlanmasında məktəbin əhəmiyyəti vurğulanıb.

Sonra məktəblilər və kursantlar birgə nahar edib, bayram tədbiri keçiriblər. Məclisdə Xüsusi Məktəbin şəxsi heyətinə DSX-nin rəisi general-polkovnik Elçin Quliyevin Novruz bayramı münasibətilə təbriki çatdırılıb, kursantlar və qonaqlar üçün maraqlı konsert proqramı təşkil olunub, müxtəlif musiqi nömrələri, şeirlər, səhnəciklər təqdim edilib.

Hazırladılar:
Əli ƏLİYEV,
Zərifə BƏŞİRQIZI
XQ